

ማን መሆኑን ብታውቁ

አሁን ደግሞ አንድን ታሪክ ደረጃ በደረጃ አብረን እንመለከታለን፡፡ አንድ ቀን ኢየሱስ ሰማርያ በምትባል ከተማ ከመንገድ ለማረፍ በአንድ የውሃ ጉድጓድ አጠገብ ይቀመጣል፡፡

"ከሰማርያ እንዲት ሴት ውኃ ልትቀዳ መጣች፡፡ ኢየሱስም፡- ውኃ አጠጨኝ አላት፤ ደቀ መዛሙርቱ ምግብ ሊገዙ ወደ ከተማ ሄደው ነበርና፡፡ ስለዚህ ሳምራዊቲቱ፡- አንተ የይሁዳ ሰው ስትሆን ሳምራዊት ሴት ከምሆን ከእኔ መጠጥ እንዴት ትለምናለህ? አለችው አይሁድ ከሳምራውያን ጋር አይተባበሩም ነበርና፡፡ ኢየሱስም መልሶ፡- የእግዚአብሔርን ስጦታና፡- ውኃ አጠጨኝ የሚልሽ ማን መሆኑን ብታውቁ አንቺ ትለምኛው ነበርሽ የሕይወትም ውኃ ይሰጥሽ ነበር አላት፡፡" ዮሐ 4፡7-10

ሳምራዊቷን ሴት ጌታ ውኃ አጠጨኝ ሲላት ተገረመች፡፡ እንዴት አንተ አይሁድ ስትሆን ከእኔ ውኃ ትለምናለህ? ጌታ ግን አንድ ነገር እንዳልሰተዋለች አውቋል፡፡ በእውነት የተጠማው ጌታ ሳይሆን እርሷ ናት፡፡ ውኃ ፍለጋ መቅጃ ይዛ የመጣች እርሷ እንጂ ጌታ አይደለም፡፡

ኦ! የእግዚአብሔርን ስጦታና ውኃ አጠጨኝ የሚልሽ ማን መሆኑን ብታውቁ አንቺ ትለምኛው ነበርሽ፡፡ የእግዚአብሔርን ስጦታ ብታውቁ! ለሰው ልጆች ሁሉ እግዚአብሔር የሰጠውን ድንቅ ስጦታ ብታውቁ! ኦ የሚያነጋግርሽ ማን መሆኑን ብታውቁ! እግዚአብሔር ለሰው ልጆች ሁሉ መፍትሄ ይሆንላቸዋል ብሎ ወደቸው የሰጠውን ስጦታ ብታውቁ! "በእርሱ የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድዎ ልጁን እስኪሰጥ ድረስ ዓለሙን እንዲሁ ወደደለና፡፡"

ዮሐ 3፡16 ከእግዚአብሔር ለዓለም ሁሉ የተሰጠውን ታላቅ ስጦታ ብታውቁ! ውኃ አጠጨኝ የሚልሽ ማን እንደሆነ አይንሽን ከፍተሽ ብታዩና ብታውቁ ኖሮ አንቺ ራስሽ ትለምኛው ነበር፤ እርሱም የሕይወትን ውኃ ይሰጥሽ ነበር፡፡

"ሴቲቱ፡- ጌታ ሆይ፡- መቅጃ የለህም ጉድጓዱም ጥልቅ ነው፤ እንግዲህ የሕይወት ውኃ ከወዴት ታገኛለህ?" ዮሐ 4፡11

አንቺ ሴት አሁንም ገና የሚያናግርሽ ማን መሆኑን አላወቅሽም፡፡ የሕይወት ውኃ መቅጃና ጉድጓድ አያስፈልገውም፡፡ ከጉድጓድ ተምሶ የሚወጣ በመቅጃ የሚቀዳ አይደለም፡፡ አንቺ ሴት ገና አልገባሽም፡፡

ወገኔ ሆይ አንተም እንዲህ ትል ይሆናል፡፡ የሕይወት ውኃ እንዴት ሊሰጠኝ ይችላል? በየት አድርጎ እንዴትስ ብሎ ሕይወቴን የሚያረካ ውኃ ይሰጠኛል? አንድ ነገር እነግርሃለሁ፡፡ የእስራኤል ሕዝብ በምድረ በዳ ውኃ በሌለበት ምድር በጥማት ውስጥ ሲንከራተቱ እግዚአብሔር እንዴት ነበር ያጠጣቸው? እንዴትስ አረካቸው? ጉድጓድ ቆፍሮ ነውን?

"የእስራኤልም ልጆች ማኅበር ሁሉ እግዚአብሔር እንዳዘዘ ከሲን ምድረ በዳ ሊጓዙ ተነሡ፤ በራፊዲምም ሰፈሩ፤ ሕዝቡም ይጠጡ ዘንድ ውኃ አልነበረም፡፡ ሕዝቡም ሙሴን ተጠሉት፡- የምንጠጣውን ውኃ ስጠን አሉት፡፡..." ዘጸ 17፡1-6

"እግዚአብሔርም ሙሴን፡- በሕዝቡ ፊት እለፍ፤ ከእስራኤል ሽማግሌዎች ከአንተ ጋር ውሰድ ወንዙንም የመታሰቡትን በትር በእጅህ ይዘሃት ሂድ፡፡ እነሆ እኔ በዚያ በኮራብ ዓለት ላይ በፊትህ እቆማለሁ ዓለቱንም ትመታለህ፤ ሕዝቡም ይጠጣ ዘንድ ከእርሱ ውኃ ይወጣል አለው፡፡..." ዘጸ 17፡5-6

የእስራኤል ሕዝብ በተጠማበት ጊዜ ከጥማት የተነሣ ባንጎራጎሩበትና የውኃ ያለህ ባሉ ጊዜ እግዚአብሔር ከዓለት ውስጥ ውኃን አፍልቆ አጠጣቸው፡፡ እግዚአብሔር ሙሴን፡- "...ዓለቱንም ትመታለህ፤ ሕዝቡም ይጠጣ ዘንድ ከእርሱ ውኃ ይወጣል አለው፡፡..." ዘጸ 17፡6 አዎን ዓለቱን ምታ ከእርሱም ሕዝቡን የሚያረካ ውኃ ይወጣል፡፡ የተመታው ዓለት ውኃን ያፈልቃል፡፡ የተመታው ዓለት ራሱ የሕይወት ውኃ ምንጭ ነው፡፡ ጉድጓድና መቅጃ አያስፈልግም፡፡ የተመታው ዓለት ይበቃል፡፡ ስለተመታው ዓለት አዲስ ኪዳን ምን ይላል?

"ሁሉም ያን መንፈሳዊ መጠጥ ጠጡ፤ ይከተላቸው ከነበረው ከመንፈሳዊ ዓለት ጠጥተዋልና፤ ያም ዓለት ክርስቶስ ነበረ፡፡" 1ኛ ቆሮ 10፡4

ያም ዓለት ክርስቶስ ነበረ፡፡ ወገኔ ሆይ ክርስቶስ በመስቀል ላይ ስለተመታ እውነተኛ የሕይወት ውኃ ከእርሱ ይወጣል፡፡

"ዓለቱንም ትመታለህ፤ ሕዝቡም ይጠጣ ዘንድ ከእርሱ ውኃ ይወጣል"

አዎን የተጠማ ሁሉ ይጠጣ ዘንድ የእግዚአብሔር ስጦታ የሆነው ክርስቶስ ለአንተና ለእኔ ሲል በመስቀል ላይ ተመትቷል፡፡ ተጠምተሃል ወይ? እንግዲህ እውነተኛ የሕይወት ውኃ ከጉድጓድ አይቀዳም፤ ከተመታው ዓለት ከኢየሱስ ክርስቶስ እንጂ፡፡ ዮሐ 7፡37

"በእውኑ አንተ ይህን ጉድጓድ ከሰጠን ከአባታችን ከያዕቆብ ትበልጣለህን? ራሱም ልጆቹም ከብቶቹም ከዚህ ጠጥተዋል አለችው፡፡" ዮሐ 4፡12

ኦ አንቺ ሴት የእግዚአብሔርን ስጦታ ብታውቁ ኖሮ! ጌታ እኔ እበልጣለሁ ወይም አልበልጥም ብሎ አልመለሰላትም፤ ነገር ግን ራሷ እንድትመዝነው ፍርዱን ተወላት፡፡

"ኢየሱስም መልሶ፡- ከዚህ ውኃ የሚጠጣ ሁሉ እንደገና ይጠማል እኔ ከምሰጠው ውኃ የሚጠጣ ሁሉ ግን ለዘላለም አይጠማም፤ እኔ የምሰጠው ውኃ በእርሱ ውስጥ ለዘላለም ሕይወት የሚፈልቅ የውኃ ምንጭ ይሆናል እንጂ አላት፡፡" ዮሐ 4፡13-14

አንቺ ሴት እስኪ ራስሽ ፍረጅው፤ አባቶችሽ እነ ያዕቆብ ጠማኝ ስትያቸው የሰጡሽ የውሃ ጉድጓድ ነው፡፡ ከውኃውም ብትጠጩ ደግመሽ ትጠሚያለሽ፤ ሰውንም ጠማኝ ብትዌው በመቅጃ ውኃ ይሰጥሽ ይሆናል፡፡ ኢየሱስ ክርስቶስ ግን ለዘላለም በውስጥሽ የሚፈልቅ ምንጭ ይሰጥሻል፡፡ ጥማትሽንም ለዘላለም ይቆርጣል፡፡ የአባቶችሽ ጉድጓድ አላረካሽም፤ ቢያረካሽ ኖሮም መቼ ትመላለሽ ነበር! አዎ መመላለስ ስልችቶሻል "እንዳልጠማ ውኃም ልቀዳ ወደዚህ እንዳልመጣ ይህን ውኃ ስጠኝ..." ዮሐ 4፡15 ያልሸውም ለዚህ ነው፡፡ ወንድሜ ሆይ፤ እንግዲህ ማናቸው ይበልጣል? የማያረካ ውኃ ወይስ የሕይወት ርካታን የሚሰጥ፡፡ አንቺ ሴት እንግዲህ ማናቸው ይበልጣል? አባቶችሽ ወይስ የሚያነጋግርሽ? ኢየሱስ የሕይወትን ጥማት የሚያስታግስ ብቻ ሳይሆን የሕይወት ርካታ ሰጪ ነው፡፡

"...በእኔ የሚያምን ሁልጊዜ ከቶ አይጠማም፡፡" ዮሐ 6፡35

ምናልባት አንተም ርካታ ለማግኘት ብዙ ጉድጓዶችን ምስህ ይሆናል፤ መቅጃህን ይዘህ ሰዎች ወደ ማሱም ጉድጓዶች ተንከራትተህ ይሆናል፡፡ ወደ ግራም ወደ ቀኝም ሄደህ ጥልቅ ጉድጓዶችን ሳይቀር የሕይወትን ርካታ ለማግኘት ደክመህ ይሆናል፡፡ አንድ ነገር እነግርሃለሁ አንተም ሆነክ ሌላ ሰው የማሰው ጉድጓድ ፍጹም እረፍትና የነፍስ ርካታ አይሰጥህም፡፡ ከተጠማህ ወደ ተመታው ዓለት መጥተህ ጠጣ፡፡ ያም ዓለት የተሰቀለው ኢየሱስ ክርስቶስ ነው፡፡ እርሱም ለተጠሙ ሁሉ ርካታን የሚሰጥ የእግዚአብሔር ስጦታ ነው፡፡

"ማንም የተጠማ ቢኖር ወደ እኔ ይምጣና ይጠጣ!" ዮሐ 7፡37

"ኢየሱስ፡- ሂጂና ባልሽን ጠርተሽ ወደዚህ ነይ አላት፡፡ ሴቲቱ መልሳ፡- ባል የለኝም አለችው፡፡ ኢየሱስ፡- ባል የለኝም በማለትሽ መልካም ተናገርሽ፤ አምስት ባሎች ነበሩሽና፤ አሁን ከአንቺ ጋር ያለው ባልሽ አይደለም በዚህስ እውነት ተናገርሽ አላት፡፡" ዮሐ 4፡16-18

ለምን ይሆን ኢየሱስ ስለ ባሏ የጠየቃት? ይህቺ ሴት ብዙ የሕይወት ርካታ የፈለገችና የተጠማች ሳትሆን አትቀርም፡፡ ምናልባት በትዳር ርካታ ይገኛል ብላ ከአንድም ሁለት ከሁለትም ሶስት አራትና አምስት ባሎች ያፈራረቀች፤ አሁንም ባሏ ካልሆነ ሰው ጋር የምትኖር፤ ሞክራ ሞክራም ያልረካች ሴት ሳትሆን አትቀርም፡፡ ወገኔ ሆይ፤ አንተም ብዙ ሞክረህና ጥረህ ሊሆን ይችላል፡፡ ምናልባት በትምህርት ርካታ አገኛለሁ ስትል ሳትገኝ፤ አንድ ባል፤ ሥራ ነው ብለህ ስትሞክር ሁለተኛ ባል፤ ትዳር ባገኝ ቦታ ነፍሴ ትረካለች ብለህ ስትሞክር ሶስተኛ ባል፤ መጠጥና ሲጋራን ስትል አራተኛ ባል፤ ዝሙት አምስተኛ ባል አሁንም ከአንተ ጋር ያለው ስድስተኛው ምን እንደሆነ ባለማወቅም እርሱም ርካታን አይሰጥህም፡፡ ትምህርትም፤ ትዳርም ሥራም መልካም ነው ርካታ ግን በክርስቶስ ብቻ ነው፡፡ ኦ የእግዚአብሔርን ስጦታ ብታውቅ ኖሮ!

"ሴቲቱ፡- ጌታ ሆይ አንተ ነብይ እንደ ሆንህ አያለሁ፡፡ አባቶቻችን በዚህ ተራራ ሰገዱ እናንተም፡- ሰው ሊሰግድበት የሚገባው ስፍራ በእየሩሳሌም ነው ትላላችሁ አለችው፡፡ ኢየሱስም እንዲህ አላት፡- አንቺ ሴት፤ እመኝኝ፤ በዚህ ተራራ ወይም በእየሩሳሌም ለአብ የማትሰግዱበት ጊዜ ይመጣል፡፡ እናንተስ ለማታወቁት ትሰግዳላችሁ እኛ መዳን ከአይሁድ ነውና ለምናውቀው እንሰግዳለን፡፡ ነገር ግን በእውነት የሚሰግዱ ለአብ በመንፈስና በእውነት የሚሰግዱበት ጊዜ ይመጣል አሁንም ሆኖአል፤ አብ ሊሰግዱለት እንደ እነዚህ ያሉትን ይሻልና፤ እግዚአብሔር መንፈስ ነው፤ የሚሰግዱለትም በመንፈስና በእውነት ሊሰግዱለት ያስፈልጋቸዋል፡፡" ዮሐ 4፡19-24

ሴትዮዋ ያልረካች ብቻ ሳትሆን በጥያቄም የተሞላች ብዙ መልስ የምትፈልግ፤ እንቆቅልሽ ያላት ናት፡፡ ከአጠያየቁም እጅግ ግራ የተጋባች ትመስላለች፡፡ አባቶቻችን በዚህ ሰገዱ እናንተ በእየሩሳሌም ትሰግዳላችሁ፡፡ እውነተኛው የመስገጃ ቦታ የት ነው? እያለች ግራ የገባትን ትጠይቃለች፡፡ ዛሬም ብዙዎች የመስገጃው ቦታ የት

ነው? እግዚአብሔር የሚገኝበት ስፍራ የት ነው? እያሉ ይጠይቃሉ። አንተም ምናልባት ትጠይቅ ይሆናል። የትኛው ነው ትክክለኛው ሃይማኖት? የት ነው እግዚአብሔር የሚገኘው? አባቶቻችን እዚህ ነው ይላሉ ሌሎች ደግሞ እዛ ነው ይላሉ፤ ግራ ተጋብቻለሁ እግዚአብሔርን የማግኘው የት ነው? አንድ ነገር እነግርሃለሁ። በዚህም ወይም በዚያም እግዚአብሔርን አታገኘውም። እግዚአብሔር መንፈስ ነው። የትኛውም ሃይማኖት ወደ እግዚአብሔር አያደርስም። ቁም ነገሩ እዚህ ወይም እዛ ሆኖ መስገዱ ሳይሆን ክልብ በእውነትና በመንፈስ እግዚአብሔርን መፈለጉ ነው። ያባቶችህም የመስገጃ ስፍራ ሌላም የማምለኪያ ቦታ ቢሆን ከኢየሱስ ክርስቶስ በቀር የመዳን መንገድ አይሆንም፤ "መዳንም በሌላ በማንም የለም እንድንበት ዘንድ የሚገባን ለሰዎች የተሰጠ ስም ከሰማይ በታች ሌላ የለምና።" ሐዋ 4፡12

"ሴቲቱ፡ - ክርስቶስ የሚባል መሢሕ እንዲመጣ አውቃለሁ እርሱ ሲመጣ ሁሉን ይነግረናል አለችው።
ኢየሱስ፡ - የምናገርሽ እኔ እርሱ ነኝ አላት።" ዮሐ 4፡25-26

ከክርስቶስ በስተቀር ጥያቄሽንና እንቅጥልሽን ሊፈታ የሚችል ማነው? አዎን እርሱ ነው የጥያቄሽ ሁሉ መልስ፤ የእንቅጥልሽ ሁሉ ፍቺ፤ የነፍሰሽ እረፍት፤ የጥማትሽ ርካታ! አዎን እርሱ ነው። ግን አይተሽዋል ወይ? አንተስ ወገኔ አውቀሽዋል ወይ? አዎን እንቅጥልሽን የሚፈታ ጥያቄን የሚመልስ! ኦ የእግዚአብሔርን ስጦታ ብታውቁ ኖሮ! "ይሄ የምናገርሽ እርሱ እኔ ነኝ።" የሚናገርህ እርሱ ነው።

"ሴቲቱም እንስራዋን ትታ ወደ ከተማ ሄደች" ዮሐ 4፡28

ሴትዮዋም እንስራዋን ጥላ ሄደች። ውኃ ልትቀዳ መጥታ መቅጃዋን ምን የሚያስጥል ነገር መጣ? ውኃ ባትቀዳ እንኳን እንስራዋን እንዴት ጥላ ትሄዳለች? እስከ ዛሬ ውኃ የምትይዝበትን የሚያስጥል ምን ነገር አገኘች? ወገኔ ሆይ፤ መቅጃን የሚያስጥል የህይወት ርካታ ኢየሱስ ክርስቶስ ነው። የአባቶችን የማያረካ ጉድጓድ የሚያስጥል፤ ፍለጋን የሚያስቆም፤ ጥማትን የሚያረካ ኢየሱስ ብቻ ነው። የሚያረካ ውኃ ፍለጋ ብዙ ጊዜ ተንከራትተህ ይሆናል፤ ትጠጣለህ ነገር ግን አትረካም። እንደገና ርካታን ፍለጋ ትሄዳለህ፤ መቅጃህ ከእጅህ ሳይለይ ብዙ ጊዜ ሆኖህ ይሆናል። ከጊዜያዊ ርካታ በስተቀር ነፍስህ እጩ አላለችም። ና ወደ ኢየሱስ የማያረካ ነገር የምትቀዳበትን እንስራህን ያስረሳሃል። በጥማት የተንከራተተች ነፍስህን ያረካል። እጩ! ከእንግዲህ መቅጃ ለምኔ ትላለህ። የእግዚአብሔር ስም የተባረከ ይሁን።